



*Il-bidu tal-prezenza Frangiskana fl-Orjent
Jikteb P. Noel Muscat ofm*

Il-bidu tal-preżenza Frangiskana fl-Orient (1)

Il-kronaki li nkitbu barra mill-Ordni Frangiskan fis-seklu XIII huma l-aktar għajin tajba biex nifhemu b'mod ċar biżżejjed dak li seħħ matul il-vjaġġ missjunarju li San Frangisk għamel fl-Orient bejn Ġunju 1219 u Frar 1220. L-aktar għajin awtorevoli hi dik ta' Jacques de Vitry, kontemporanju ta' Frangisku. Imwieled f'Vitry-sur-Seine, sar kappillan ta' Argenteuil, qrib Parigi, u mbagħad kanonku f'Oignies, fid-djoċesi ta' Namur. Kien kunsillier spiritwali ta' Marie d'Oignies, u ħa ħsieb il-moviment tal-Beguins fil-Belġju. Fl-1216 mar Perugia, fejn kien għadu kemm miet il-Papa Innoċenz III fis-16 ta' Lulju, u hemmhekk ġie kkonsagrat isqof ta' Akri, fl-Art Imqaddsa, mill-Papa Onorju III. Kien f'Perugia li Jacques de Vitry ġie f'kuntatt ma' dawk li jsejjaħ "irġiel u nisa, għonja u sekulari, li ħallew kolloxx għal Kristu u ħarbu mid-dinja, u li jismhom Patrijiet Minuri". Dan hu l-ewwel riferiment għall-għamla ta' ħajja apostolika tal-Minuri mogħti minn persunaġġ li mhux membru ta' l-Ordni, u li allura għandu l-valur li hu 'l fuq minn kull polemika fil-famuża kwestjoni ta' l-għejjun medjevali Frangiskani. Ir-riferiment insibuh f'ittra li Jacques de Vitry kiteb f'Genova fl-1216, qabel ma salpa lejn Akri.

Il-kuntatt ma' Frangisku u ma' l-aħwa tiegħu issaħħaħ matul il-perjodu pjuttost qasir li fih il-Fqajjar kien jinsab fl-Eġittu. Jacques de Vitry kien diġà hemm, wara li mar jakkumpanja l-ħames kruċjata f'Damietta f'Mejju 1218. F'ittra li kiteb f'Damietta fl-1220, kif ukoll fl-istorja tiegħu, imsejha *Historia Occidentalis*, hu jagħtina rakkont awtorevoli ta' l-inizjattiva unika u kuraġġuza ta' Frangisku li minn jeddu iġġaddi għand l-"infidili" Misilmin, u jibda tradizzjoni ta' djalogu bejn ir-religjonijiet li kien għal kolloxx evanġeliku u li qatt ma ġie nieqes matul tmien sekli ta' storja ta' l-Ordni Frangiskan. Sejr in nippu pruvaw insegwu l-fil tad-diskors ta' Jacques de Vitry, bl-għajin ta' xhieda

oħrajn u kronaki tas-seklu XIII, li nsibuhom miktubin barra mill-ambitu Frangiskan, kif ukoll bl-għajin ta' fonti dokumentati li ġejjin mill-Ordni Frangiskan. Se nsegwu l-parir awtorevoli ta' Kajetan Esser OFM, li jippreferi qabel xejn janalizzza l-għejjun li twieldu barra mill-kontroversji tal-fraternità Frangiskana tal-bidu u dawk ta' l-ewwel ġenerazzjonijiet ta' patrijiet wara l-mewt ta' San Frangisk. Fost dawn l-għejjun irridu nqisu li għandhom importanza primarja dawk li ġejjin mix-xhieda li ma kienux membri ta' l-Ordni, u mbagħad, dawk li ġejjin minn dawk ix-xhieda li raw b'għajnejhom lil San Frangisk u għexu miegħu.

Frangisku u s-Sultan skond ir-rakkont ta' Jacques de Vitry u l-kronisti tal-ħames kruċjata

Vitry hu l-aktar xhud qadim u kredibbli rigward dak li ġara matul il-ħames kruċjata, u rigward dak li miegħu kellu x'jaq sam San Frangisk. Hu kiteb ittra minn Damietta fl-1220, meta Frangisku kien għadu fil-kamp tal-kruċjati. L-ittra inkitbet wara li l-eżerċitu kruċjat rebat il-belt ta' Damietta fil-5 ta' Novembru 1219, wara li n-nies tal-belt kienu nqerdu minn pesta terribbli. Wara li jittkellem mir-rebħa tal-belt u mill-ingress solenni tal-kardinal legat Pelagio fit-2 ta' Frar 1220, Jacques de Vitry ikompli jittkellem dwar Frangisku u l-patrijiet tiegħu:

«L-imghallem ta' dawn l-aħwa, jiġifieri l-fundatur ta' dan l-Ordni, li ġie għand l-eżerċitu tagħna, imqabbad mill-ħeġġa tal-fidi, ma kellux biża li jmur f'nofs l-eżerċitu ta' l-għedewwa tagħna, u għal diversi granet ippriedka lis-Saraċini l-kelma ta' Alla, imma mingħajr ħafna frott. Imma s-Sultan ta' l-Eġittu, fil-moħbi, talbu biex jitolb għalih lill-Mulej biex, bl-ispirazzjoni divina, jkun jista' jzomm shiħ ma' dik ir-religjon li l-aktar toghġob lil Alla».

Riferiment ieħor, din id-darba aktar dettaljat, dwar il-laqgħa ta' Frangisku mas-Sultan ta' l-Eġittu, jingħata mill-istess Vitry fl-*Historia Occidentalis*, fil-kapitlu 32, bit-titlu "Dwar l-Ordni u l-predikazzjoni tal-Patrijiet Minuri".

L-isqof ta' Akri jittellem dwar l-Ordni Frangiskan bħala r-raba' istituzzjoni reliġjuża wara dawk ta' l-eremiti, monaċi u kanonċi regolari, u jsejjaħlu "ir-reliġjon tal-veri foqra tal-Kurċifiss u l-ordni tal-predikaturi, li aħna nafuhom bħala Patrijiet Minuri". Jurina l-fedeltà ta' dan il-moviment lejn l-Evangelju, l-istruttura ta' l-Ordni li jingabar fil-kapitli, u mbagħad jittellem mir-rispett li l-aħwa jgawdu mhux biss mill-Insara, imma saħansitra mis-Saraċini u mill-bnedmin l-oħrajn li għadhom imkebbin fid-dlam tan-nuqqas ta' fidi". Vitry jkompli jishaq dwar il-pożizzjoni tiegħu bħala xhud li ra lil Frangisku meta dan kien jinsab fl-Orient:

«Aħna stajna naraw lil dak li hu meqjus bħala l-ewwel fundatur u l-imghallem ta' dan l-Ordni, li lilu jobdu l-oħrajn kollha bħala superjur ġenerali tagħhom. Hu raġel sempliċi u illitterat, imma għażiż għal Alla u għall-bnedmin, li jismu frate Francino. Hu kien mimli b'tant heġġa ta' mħabba u fervur ta' l-ispirtu li, meta wasal fl-eżerċju kristjan, li kien akkampat quddiem Damietta, fl-art ta' l-Eġittu, ried imur, mimli kuraġġ u armat biss bit-tarka tal-fidi, fl-akkampament tas-Sultan ta' l-Eġittu. Lis-Saraċini li qabduh priġunier matul il-vjaġġ, beda jtennilhom: "Jiena kristjan: ħuduni quddiem is-sinjur tagħkom". Meta wassluh quddiemu, is-Sultan li ħares lejn il-bixra ta' dak il-bniedem ta' Alla, minn bhima krudila ħassu jinbidel f'raġel manswet, u għal diversi granet kien jisingħu b'attenzjoni kbira, waqt li kien jippriedka lil Kristu quddiemu u quddiem in-nies tiegħu. Imbagħad, billi kellu l-biża li xi hadd minn ta' madwaru kien se jikkonverti lejn il-Mulej minħabba l-qawwa tal-kliem tiegħu, u hekk jgħaddi għal ma' l-eżerċju kristjan, bagħat nies biex iwassluh, bl-unuri u l-protezzjoni, fil-kamp tagħna; u qabel ma nfired minnu, qallu: "Itlob għaliġa, sabiex il-Mulej jistħoqqlu jurini liema ligi u fidi hi l-aktar waħda li togħgħbu".»

Jacques de Vitry ċertament ma għandux x'jaqsam maż-żjidiet ta' natura legġendarja li żdiedu fir-rakkont ta'

Frangisku li jmur jittellem mas-Sultan Malek-al-Kamil, u li nsibuhom fl-ghejjun aktar tardivi. Vitry joffri l-ewwel xhieda, forsi l-aktar waħda affidabbli, rigward dak li ġara, u jipprezentalna lil Frangisku bħala l-fundatur ta' Ordni ġdid apostoliku, li jmur jiltaqa' ma' l-"infidili" matul il-ħames kruċjata, u jaasal saħansitra biex jittellem dwar Kristu quddiem is-Sultan ta' l-Eġittu, l-akbar għadu ta' l-Insara. Hu ġie milqugħ bit-tjieba u delikatezza rari, u mbagħad intbagħat lura lejn il-kamp kruċjat mingħajr ma saritlu l-ebda ħsara. Ma hemm l-ebda riferiment la għal xi traktament ħażin u lanqas għal persekuzzjonijiet kontra Frangisku minn naħa ta' l-"infidili", u wisq inqas għal xi sforz biex Frangisku jikkonverti lis-Sultan għall-kristjaneżimu a kwalunkwe kost.

Naturalment, Jacques de Vitry ma joffrix id-dettalji kollha biex nibnu l-ġrajja kif verament seħħet. Naraw li l-istorjografija ta' l-epoka moderna irnexxielha twestaq dan b'mod soddisfaċenti. Imma, qabel ma nippruvaw nagħtu xi fatti żguri, jaqbel li nagħtu ħarsa lejn xi kronisti oħrajn tal-ħames kruċjata.

Wieħed minn dawn il-kronisti kien Ernoul, li kien gwerrier li għadda ħajtu kollha fl-Orient, u li kien preżenti matul l-assedju u l-waqgħa tar-Renju Latin ta' Ġerusalem minn Saladin fl-1187. Hu kiteb Kronaka li tkopri l-perjodu 1183 sa 1229. Fil-kapitlu 37, il-Kronaka ta' Ernoul titkell minn "żewġ kjeriċi li jmorru biex jippriedkaw quddiem is-Sultan". L-awtur ma jsemmi qatt lil Frangisku u s-sieħeb tiegħu, imma nafu minn ghejjun oħrajn li dawn iż-żewġ kjeriċi kienu Frangisk u fra Illuminato. Ernoul jurina r-reżistenza assoluta tal-kardinal legat Pelagio, li ma riedx iħalli lil Frangisku jgħaddi fil-kamp tal-Misilmin, u jagħtina l-kliem ta' dan il-kardinal gwerrier famuż, li kien qiegħed imexxi l-kruċjata flimkien ma' Jean de Bienne: "Sinjuri, jiena ma naf dak li intom għandkom f'qalbkom u liema huma l-ħsibijiet ta' moħħkom, jekk humiex tajbin jew ħżiena; imma jekk tmorru, araw li tħallu qlubkom u ħsibijetkom dejjem merfġhwa lejn il-Mulej Alla". Ernoul jgħidilna mingħajr ħafna tlellix dak li seħħ quddiem is-Sultan. Hu evidenti li ma kien hemm l-ebda sforz ta' konverżjoni forzata ta' wieħed lill-ieħor. Hu jurina r-reżistenza assoluta tal-kapijiet reliġjużi Misilmin

għall-messaġġ ewanġeliku, imma fl-istess hin jinnota wkoll l-ammirazzjoni tas-Sultan għad-distakk assolut minn kull kilba għall-ġid li kienu juru ż-żewġ aħwa. Anke jekk ma ġiex ikkonvertit minn kliemhom, l-eżempju ta' Frangisku u l-Illuminato hallew lis-Sultan impressionat hafna.

Kronista ieħor li jinteressana hu Bernardo il Tesoriere, awtur tal-*Liber de Acquisitione Terrae Sanctae*, li fil-kapitlu 208 jittellem minn żewġ kjeriċi li jmorru quddiem is-Sultan, li l-awtur isejjaħlu Corradino (Melek-Moaddam), Sultan ta' Damasku u hu Malek-al-Kamil, u li għalhekk iħalltu miegħu. Dan ir-rakkont isegwi b'mod fidil dak ta' Ernoul, u għandu wkoll kliem ta' tiffhir lejn is-Sultan, li jintwera bħala "raġel li kien imxaqleb lejn l-umiltà".

Kronaka ta' awtur Franciż anonimu li jikteb fis-snin 1229-1231, hi magħrufa bħala *L'histoire de Eracles empereur*. Din toffrilna l-aħħar xhieda kronistika barra mill-familja Frangiskana fis-seklu XIII dwar iż-żjara ta' San Frangisk lis-Sultan. Tagħtina xhieda qasira hafna, imma wkoll prezzjuża, b'elementi godda li nitkellmu dwarhom aktar 'il quddiem meta nagħmlu riferiment għal studji aktar reċenti taż-żjara ta' Frangisku lis-Sultan. Hawnhekk nikkwotaw din is-silta:

«Dak ir-raġel, li ta bidu għall-Ordni tal-Patrijiet Minuri – li kien jismu frate Frate (sic) Frangisk, u li kien kanonizzat u mgholli fil-ġieħ quddiem l-Insara hekk li issa jissejjaħ San Frangisk – kien ġie fl-eżerċitu li kien qiegħed jassedja Damietta, u hemmhekk għamel hafna ġid, u baqa' hemm sa ma ittiehdet il-belt. Imma mbagħad, billi ra li l-ħażen u d-dnub bdew jikbru fost in-nies ta' l-akkampament, hu fassu jiddispijaħ hafna. Għalhekk, telaq minn hemm u baqa' għal żmien twil fis-Sirja; imbagħad irri-torna lejn pajjiżu».

Frangisku u s-Sultan skond il-Fonti Frangiskani tas-seklu XIII

L-ewwel bijografu ta' San Frangisk, Fra Tommaso da Celano, jiddokumenta ż-żjara ta' Frangisku għand is-Sultan fil-kapitlu 20 ta' l-Ewwel Hajja ta' San Frangisk. Celano juri x-xewqa ta' Frangisku li jsofri l-martirju, u l-isforz li għamel għal tliet darbiet biex jasal fl-artijiet ta' l-"infidili"; l-ewwel fl-1211, meta telaq minn Ancona, u spicċa nawfra-

gat fuq il-kosta tad-Dalmazja, imbagħad fl-1213, meta mar Spanja biex minn hemm jgħaddi fil-Marokk halli jippriedka quddiem l-Emir-el-Mumenin (Miramolino), imma jintlaqat minn marda u jkollu jerga' lura, u fl-aħħarnett fl-1219, meta jmur fl-Eġittu waqt il-ħames kruċjata, u hemm jiltaqa' mas-Sultan. Celano jgħid li Frangisku telaq lejn is-Sirja fis-sena tlietx mill-konverżjoni tiegħu, u li qabel ma wasal quddiem is-Sultan sofra persekuzzjonijiet u ħruxija. Naraw li l-għejjun kollha Frangiskani li jiddependu minn Celano jirrepetu dan id-dettal tal-persekuzzjoni, fil-kuntest teologiku tax-xewqa tal-Qaddis li jagħti l-oghla xhieda tal-martirju, ħaġa li ma nsibuha fl-ebda waħda mill-kronaki kruċjati ta' dak iż-żmien.

Fil-*Legenda ad usum chori*, miktuba minn Tommaso da Celano lejn l-1230, naqraw ukoll dwar ix-xewqa li kellu San Frangisk li jmut martri, u kif hu ġie imbuttat li biex jmur jippriedka l-Evanġelju *ad partes Syriae*, jiġifieri fil-pajjiżi ta' l-Orjent, fejn hu "mar jgħaġġel quddiem is-Sultan".

Fit-Tieni Hajja ta' San Frangisk, 30, miktuba fl-1246-27, Tommaso da Celano jirrakkonta l-fatti li graw f'Damietta fid-29 ta' Awissu 1219, meta Frangisku ħabbar it-telfa ta' l-eżerċitu kruċjat lir-re Jean de Brienne u lill-kardinal legat Pelagio, imma dawn ma tawhx widen, u bagħatu l-eżerċitu għall-battalja li spicċa f'massakru ta' l-Insara.

Fost il-ħajjiet medjevali li jiddependu minn Celano, insibu l-Hajja ta' San Frangisk miktuba minn Julian of Speyer, fis-snin 1232-35. Anke hawn l-awtur jittellem minn vjaġġ ta' Frangisku *ad partes Syriae* fil-kuntest tax-xewqa tiegħu li jkun martri f'idejn l-"infidili".

Il-*Legenda Sancti Francisci Versificata*, miktuba lejn l-1230 minn Henri d'Avranches u iddedikata lill-Papa Girgor IX, bl-istil solenni tagħha, tiddedika l-Ktieb VIII liż-żjara ta' Frangisku lis-Sultan.

Il-Hajja ta' San Frangisk miktuba minn San Bonaventura da Bagnoregio titkellem fit-tul dwar iż-żjara ta' Frangisku fl-Orjent fil-kuntest tal-kapitlu IX,7-9, li jittellem dwar il-ħeġġa tal-karità u x-xewqa tal-martirju ta' Frangisku, kif ukoll fil-kapitlu XI,3, fejn titkellem dwar it-telfa tal-kruċjati f'Damietta fil-kuntest ta' l-għarfien ta' l-Iskrittura u l-ispiritu tal-profezija li kellu Frangisku. Bonaventura jiddependi hafna

minn Celano u ma jidixx dettalji partikulari mar-rakkont, hliel fil-kuntest teologiku tal-Hajja tiegħu, li tiikkellm dwar il-virtujiet tal-Qaddis, u f'dan il-każ dwar ix-xewqa tiegħu li jmut martri għal Kristu. Minkejja dan, insibu xi dettalji li juruna li Bonaventura kien ukoll tkellem ma' fra Illuminato, sieħeb ta' San Frangisk. Dan narawh meta jagħmel aċċenn għaž-żewġ ħrief li Frangisku u Illuminato kienu raw, meta telqu lejn il-kamp tas-Saraċini. Fil-*Legenda minor*, III,9, Bonaventura jurina kif is-Sultan isir "manswet b'dispożizzjoni divina" u jisma' lil Frangisku.

Waħda mix-xhieda li jgajjmu interess matul is-seklu XIII, hi dik miktuba minn fra Illuminato li kien akkumpanja lil Frangisku għand is-Sultan. Hija xhieda li jirreferi għaliha l-istess San Bonaventura, li kien tkellem ma' Illuminato fil-perjodu li fih kien żaru bħala Ministru Ġeneral ta' l-Ordni. Insibu żewġ fatti, wieħed li għandu x'jaqsam ma' l-istorja tat-tapit mimli disinji ġeometriċi tas-salib, li s-Sultan kien qiegħed taħt riglejn Frangisku, biex iqiegħed għall-prova d-devozzjoni tal-Qaddis lejn is-salib; il-fatt l-ieħor għandu x'jaqsam mal-prova li s-Sultan kien għamel lil Frangisku meta ikkwotalu l-kliem ta' l-Evanġelju dwar in-non vjolenza. Ma nafux jekk dawn il-fatti nistgħux nigbruhom mal-fatti li tassew graw jew inkella humiex fatti apokrifi ta' natura legġendarja. Ċertament it-tweġibiet ta' Frangisku ma jikkorrispondux għal kollox ma' l-ispiritu tiegħu ta' rikonċiljazzjoni u rispett lejn l-"infidili". Fil-Fonti kollha nsibu dejjem riferiment għall-prova tan-nar li Frangisku kien ippropona lis-Sultan. Dan il-fatt, li jista' jkun apokrifu, jurina, iżda, il-kuraġġ tar-raġel ewanġeliku Frangisku.

Il-Kronaka ta' Fra Giordano da Giano, miktuba fl-1262, tagħtina aħbarijiet interesanti haħna rigward l-ewwel misjonijiet tal-Patrijiet Minuri, fosthom dwar dik tal-provinċja tas-Sirja, fejn kien Ministru Provinċjal fra Elija fis-snin 1217-1221. Fin-numru 10 il-kronista Frangiskan jagħtina rakkont qasir taż-żjara ta' Frangisku għand is-Sultan, fil-kuntest tax-xewqa tiegħu li jsufri l-martirju, u b'riferiment għall-persekuzzjonijiet li l-Qaddis iltaqa' magħhom qabel ma iddahħal fil-preżenza tas-Sultan.

L-aħħar riferiment, għalkemm dan hu tardiv haħna, fil-Fonti Frangiskani, hu dak tal-Fjoretta ta' San Frangisk, fejn it-traduttur

anonimu ta' l-*Actus Beati Francisci*, jikteb dwar il-fatt tal-laqgħa ta' Frangisku mas-Sultan fil-kapitlu XXIV, f'atmosfera legġendarja haħna. F'dan ir-rakkont l-awtur jurina r-rispett profund tas-Sultan għall-fidi qawwija ta' Frangisku, u kif jagħtih il-permess li jippriedka bil-libertà fost is-Saraċini, haħa li ma tantx setgħet tkun probabbli. L-istorja tkompli bil-laqgħa ta' Frangisku mal-prostituta li tistiednu jidneb magħha, u kif Frangisku jirbah lil din il-mara bil-prova tan-nar, hekk li l-mara tindem u tikkonverti għal Kristu. Fl-aħħarnett hu l-istess Sultan li, fi tmiem haħtu, jilqa' l-magħmudija mill-aħwa Frangiskani. Naturalment dawn huma kollha elementi legġendarji, li juruna b'lie-ma attenzjoni rridu naqraw il-fonti tardivi ta' l-aħħar snin tas-seklu XIV.

L-istorjografija moderna rigward iż-żjara ta' San Frangisk fl-Orjent

Il-biblijografija moderna li għandha x'taqsam mal-missjoni ta' Frangisku għand is-Sultan matul il-ħames kruċjata hi waħda twila. Waħda mill-bijografiji moderni l-aktar awtorevoli tal-Qaddis hi ċertament in-*Nova Vita di San Francesco* ta' Arnaldo Fortini, li minnha għažilna li nisiltu din l-informazzjoni storika dwar il-vjaġġ ta' San Frangisk fl-Orjent.

Skond Fortini, Frangisku, flimkien ma' xi wħud mill-aħwa, fosthom Pietro Cattani u Illuminato d'Arce, salpa minn port tal-Puglie (Bari jew Brindisi) fl-24 ta' Ġunju 1219. Xi awturi oħrajn tal-qedem, bħal Mariano da Firenze, iġhidu li Frangisku telaq minn Ancona, imma nafu li Innoċenz III, meta haħbar il-kruċjata ta' l-1205, kien ried li t-truppi insara jiltaqgħu fi Brindisi biex jitolqu lejn Kostantinopli u Ġerusalem. Il-vjaġġ bil-baħar ha lil Frangisku fil-gżira ta' Kreta, u forsi anke f'dik ta' Ċipru, li dak iż-żmien kienet iċ-ċentru tar-Renju Latin ta' Ġerusalem, wara li l-belt ta' Ġerusalem waqgħet f'idejn Saladin fl-1187. Il-port li fih waslu kienet il-belt fortifikata ta' Saint Jean d'Acre, jew Akri, fuq il-kosta tal-Mediterran tal-Palestina, waħda mill-aħħar fortizzi li kien fadlilhom il-kruċjati fl-Art Imqaddsa. Il-Patrijiet Minuri kienu ilhom preżenti fis-Sirja (Palestina) sa mill-1217, meta kien intbghat fra Elija bħala Ministru Provinċjal tas-Sirja jew, kif ġie li kienet tis-

sejjaħ, il-Provinċja ta' Oltremare. Hu probabbli li Frangisku iltaqa' ma' Elija f'Akri, u li mbagħad ha'ffef lejn in-nofsinar, tul il-kosta mrammla tal-Palestina, biex jilħaq l-eżerċtu kruċjat li kien akkampat quddiem Damietta, belt kbira ta' l-Eġittu fid-delta tax-xmara Nil. Frangisku dam fil-kamp kruċjat għal tul il-perjodu kollu bejn Lulju 1219 u l-5 ta' Novembru 1219, u forsi anke sa Frar 1220, jiġifieri tul il-ġrajjet l-aktar importanti ta' l-assedju ta' Damietta.

L-eżerċtu kruċjat sa mill-1218 kien akkampat tul ix-xatt tal-punent tax-xmara Nil, filwaqt li Damietta kienet tinsab fuq ix-xatt l-ieħor, u maġenbha l-kamp tas-Sultan ta' l-Eġittu Malek-al-Kamil. L-eżerċtu kruċjat kien magħmul minn kavallieri Templari u Ospedalieri, minn isqafijiet u nobbli, minn truppi ġejjin minn Franza, Inġilterra, Spanja, Belġju, Olanda, u mir-repubbliki ta' Venezja, Genova, Pisa u Lucca.

Il-kap ta' l-eżerċtu kruċjat kien Jean de Brienne, re ta' Ġerusalem. Damietta kienet belt fortifikata tajjeb ha'fna kemm minn naħa tax-xmara kif ukoll minn naħa ta' l-art. Skond il-kronisti Għarab ta' dak iż-żmien, fejn ix-xmara Nil kienet toħroġ fil-baħar, kien hemm torri kbir, li minnu kienu jinżlu ktajjen tal-ħadid b'saħħithom ha'fna, li kienu jaqsmu għall-ħitan ta' Damietta, biex ma jhallux ix-xwieni li jaslu mill-baħar jidhlu fix-xmara Nil. It-Torri tal-Katina kellu jkun il-post ta' l-ewwel battalja kontra Damietta. L-ewwel assalt sar fl-24 ta' Awissu 1218, festa ta' San Bartilmew.

Sadanittant, matul ix-xahar ta' Settembru, wasal fil-kamp kruċjat il-kardinal Pelgio, legat pontificju. Dan kellu karattru iebes u superv, li ta' spiss kien iwasslu biex jindaħal fil-gwerra u fl-istess awtorità ta' Jean de Brienne. Hekk ġara waqt l-assalt ta' jum San Dimitri, fl-10 ta' Ottubru 1218. L-eżerċtu kruċjat ta' assalt ieħor nhar Hadd il-Palm tas-sena 1219. Ir-riżultati ta' dawn l-attakki ma kienux favorevoli ha'fna għall-kruċjati, imma dawn irnexxielhom jirbħu x-xatt kollu tal-punent tax-xmara Nil. Ftit jiem wara li wasal Frangisku fil-kamp tal-kruċjati, f'Lulju 1219, il-Pisani u l-Genovesi taw l-assalt finali lit-Torri tal-Katina u ħaduh taħt idejhom wara li qatlu ha'fna nies.

L-Insara iddeċidew li jagħmlu battalja kbira kontra Damietta nhar id-29 ta' Awissu 1219. Frangisku, waqt li kien jittlob, ġie mnebbah biex jagħti parir biex

ma jsirx l-attakk, għax dan kellu jispiċċa f'telfa għall-kruċjati. Wara żmien qasir li fih kien dubju jekk jirrakkontax il-viżjoni tiegħu lill-kmandanti ta' l-eżerċtu kruċjat, wara li ha' l-parir għaqli ta' fra Illuminato, iddeċieda li ma jaħbiex il-verità, anke jekk kien ja' li kienu se jgħodduh bħala wieħed ma jifhem f'xejn, u li għalhekk kellhom jiċċdu l-pariri tiegħu. Fl-istess waqt kienu waslu fil-kamp kruċjat patrijiet oħrajn, fosthom Leonardo di Gislerio, Elija Bonbarone u Pietro Cattani. Il-battalja kienet ta' telfa kbira għall-Insara, kif kien ha'bbat Frangisku.

Ix-xahar ta' Settembru kien ix-xahar li fih kienu jsalpaw ix-xwieni lejn l-Ewropa, biex imbagħad jiġu lura f'Marzu, bl-armati kruċjati. Il-kronisti ta' dak iż-żmien iġhidulna li aktar minn għoxrin elf kruċjati iddeċidew li jmorru lura fl-Ewropa. Dan il-fatt hu importanti ha'fna biex inkunu nafu meta Frangisku telaq mill-Orient biex jerga' lura l-Italja. Xi studjużi ha'rgu bl-ipotesi li Frangisku mar għand is-Sultan qabel ma telaq lura, filwaqt li studjużi oħrajn huma tal-fehma li l-Qaddis dam fl-Orient għal żmien itwal, almenu sat-2 ta' Frar 1220, id-data tad-daħla solenni ta' l-armata kruċjata f'Damietta.

Intant, kienu waslu xi rinforzi minn Genova, b'ha'fna pellegrini, u l-kruċjati qawwew il-kuraġġ biex ikomplu l-assedju ta' Damietta. Il-ġlied reġa' beda fis-26 ta' Settembru, imma mhux qabel ma s-Sultan Malek-al-Kamil kien ippropona konċessjonijiet favorevoli ha'fna għall-kruċjati, li l-kardinal superv Pelgio ċaħadhom. Dawn kienu jinkludu l-helsien tal-prigunieri Insara kollha, li kienu inqabdu minn Salah-ad-Din (Saladin) mill-1171 'il quddiem, l-għotja tar-renju Latin ta' Ġerusalem lura lill-kruċjati, u l-permess li dawn jibnu swar madwar Ġerusalem. Imma malli waslu r-rinforzi, il-kilba li jakkwistaw Damietta honqot kull intenzjoni oriġinali tal-kruċjati, jiġifieri dik li jittiehed lura mill-ġdid il-Qabar ta' Kristu u l-belt ta' Ġerusalem.

Sadanittant in-nies ta' Damietta, li kienu madwar tmint elef, kienu qed imutu bil-ġuħ. Il-qagħda kienet teħzien minn jum għall-ieħor. Xi whud minnhom harbu lejn il-kamp tal-kruċjati. Biex ma jhallix dan isir aktar, il-mexxej tad-difiża ta' Damietta imbarra bil-ġebel il-bibien kollha tal-belt, hekk li, kif iġhidulna l-kronisti ta' l-

epoka, Damietta, il-ġawhra ta' l-Eġittu, saret qabar għan-nies tagħha.

L-aħħar assalt fuq il-belt ġie mhejji għal-lejl ta' l-4 ta' Novembru 1219. Il-kruċjati rnexxielhom faċilment jirbħu l-ħitan u t-torrijiet, u oħroġ il-għageb, ftit sabu rezistenza. Ir-raġuni vera ta' dan kollu skoprewha l-għada filgħodu, 5 ta' Novembru. Inħallu lil Arnaldo Fortini jir-rakkonta dak li ġara:

«Malli sebaħ, il-kruċjati avanzaw lejn il-belt, bix-xwabel mgħollijin u t-tarki ma' dirgħajhom. Bejn l-ewwel linja ta' ħitan li kienu diġà rebħu u t-tieni sur mill-aktar qawwi kien hemm għalqa kbira, li l-ħamrija tagħha kienet donnha ġiet mahruta mill-ġdid, għax kellha sinjali ta' diversi raddiet. L-attakkanti waqfu, jitrighdu bit-tkexkix. Ix-xita qawwiya tal-lejl kienet fethet l-oqbra li kienu tħaffru malajr fil-baxx u bdew ħerġin il-mejtin; irjus, idejn, saqajn. L-arja kienet mimlija riha tinten ta' mewt. Kien hemm numru kbir ta' katavri: eluf, għexieren ta' eluf ta' katavri. Kien ċimiterju kbir u li jbezzgħek, li beda jinkixef fid-dawl kiebi li beda nieżel mis-sema mgħajjed ta' Novembru. Kienu baqgħu huma weħidhom, daww l-iġsma f'dekompożizzjoni li tbezzgħek, biex jieqfu lill-passi tas-suldati tas-salib.

«Aktar 'il ġewwa mit-tieni sur, fit-toroq, fil-pjazez, fuq il-għetiebi tal-moskej, kienu jintlemħu biss mejtin, u mejtin, li kienu mixhutin għerja. Irġiel, nisa, tfal, ilkoll meqrudin mill-ġuħ u mill-pesta... Il-ftit nies li kienu għadhom ħajjin, kienu qishom dud jitgħawweġ, li lanqas iċċaqilqu għall-ħsejjes li jtarxu ta' l-eżerċtu Kristjan, għax kienu mitlufin f'sakra tixbaħ il-mewt... Anke l-Qaddis daħal fil-belt tad-dwejjaq, u tkexkex u xerred dmugh jaħraq ħafna aktar milli kien xerred fil-ġum tat-telfa tal-kruċjati» (A. Fortini, *Nova Vita di San Francesco*, 75-76).

Fix-xhur ta' wara Damietta ġiet imnaddfa u l-kruċjati ħadu rikkezzi mmensi ta' deheb, fided, skjavi u oġġetti oħrajn. Beda l-ġlied bla tmiem biex il-belt tinqasam bejn il-legat pontifiċju, l-Ordinijiet kavallereski, l-arcisqof il-ġdid tal-belt, ir-repubbliki marinare Taljani. Lill-Patrijiet Minuri tawhom knisja fil-kwartier tal-kruċjati bolognesi u lucchesi. Bħala kap tal-belt kien hemm ir-re ta' Ġerusalem, imma mhux mingħajr il-protesti u l-makakkerija tal-kardinal Pelagio. It-2 ta' Frar 1220 ġie magħżul bħala l-ġum li

fih kellu jsir l-ingress solenni ta' l-Insara f'Damietta.

Ir-rebħa tas-salib f'Damietta ma damitx ħafna, għax il-kardinal Pelagio, flok li approfitta ruħu mir-rebħa biex jirriskatta l-Qabar ta' Kristu f'Ġerusalem, daħħalha f'rasu li jattakka l-Kajr. It-tentattiv tiegħu kien falliment totali, u l-kruċjati kellhom jirritornaw fl-Ewropa mingħajr ma iggwa-danjaw xejn mill-Art Imqaddsa, minħabba l-kilba bla rażan ta' flus u qawwa li kienet tifred lill-Insara bejniethom. Xejn aktar ma għadu jfakkar din il-ġrajja tan-niket tal-ħames kruċjata, ħlief monument li jinsab fil-bażilika ta' San Frangisk f'Assisi. Fortini jiddiskrivihulna hekk:

«Hu biss fil-knisja ta' Assisi, li inbniet fuq ir-relikwi ta' San Frangisk, li hemm re li jorqod fis-sodda ta' rħam tiegħu, miksi bil-prorpra, u b'kuruna imperjali fuq rasu, taħt il-ħarsa mimlija mħabba tal-Verġni Marija. Hu l-kap ta' l-armata Kristjana ta' Damietta, ir-re ta' Ġerusalem, Jean de Brienne, li miet liebes it-tonka tal-Patrijiet Minuri, u li ried isib hu wkoll il-paċi qrib ir-raġel li kien sar jafu u li ħabbu ... Hu l-uniku monument li baqa' bħala tiffira tal-kruċjata li fiha ħa sehem Frangisku» (A. Fortini, *Nova Vita di S. Francesco*, 87-88).

F'dan il-kuntest tar-rebħa ta' Damietta rridu nqiegħdu l-laqgħa ta' Frangisku mas-Sultan. L-ewwel problema li l-istoriċi jiltaqgħu magħha hi dik li jistabilixxu meta Frangisku mar għand Malek-al-Kamil. Il-bijografi moderni tal-Qaddis iqiegħdu ż-żjara qabel ir-rebħa ta' Damietta. Nafu li kien hemm waqfien mill-ġlied bejn il-Kruċjati u l-Misilmin tul il-ġimgħat bejn id-29 ta' Awissu u s-26 ta' Settembru 1219. Hu wkoll possibbli li kien proprju tul dan il-perjodu tajjed, li San Frangisk seta' jmur fil-kamp tas-Saraċini biex jiltaqa' mas-Sultan. Minkejja dan, Fortini hu tal-parir kuntrarju, u jgħid li dan l-episodju tal-ħajja ta' San Frangisk ġara wara r-rebħa ta' Damietta, u dan għaliex hekk jindikaw il-kronisti ta' l-epoka. Diġà tkellimna dwar ir-rejazzjoni negattiva tal-kardinal Pelagio għat-talba ta' Frangisku, u għall-permess li wara tah kontra qalbu biex iġġaddi fil-kamp ta' l-"infidili". Ir-rakkont li jagħmel Fortini jsegwi b'mod ġenerali dak li diġà rajna fil-Fonti Frangiskani, li fihom irridu niddistingwu tajjed bejn elementi ta' natura storika ppruvata u oħrajn ta' natura purament legġendarja. B'mod partikulari

Fortini jagħmel riferiment għall-Kronaka ta' Ernoul.

Teżisti prova li Franġisku u Illuminato verament marru jittkellmu ma' Malek-al-Kamil f'perjodu ta' mibgħeda tant qawwiya bejn Insara u Misilmin? Xi awtur jurina li għandna prova saħansitra f'dokument Gharbi ta' l-epoka. Skond ir-riċerki ta' Martiniano Roncaglia OFM ("Fonte Arabo-Musulmana su San Francesco in Oriente", *Studi Francescani*, Anno 25(50), 1953, 258-259), Franġisku deher quddiem is-Sultan Malek-al-Kamil b'atteġġjament ta' *sufi*, jew axxeta musulman, li jgħix fil-faqar u li jittallab l-għajxien tiegħu. Hekk jgħid Roncaglia:

«*Sufiyya*, plural tal-kelma *sufi*, turi speċi ta' konfraternità ta' axxeti musulmani, li, bħal dawk insara, kienu jilbsu ċoqqa goffa ta' suf, u kienu jithāzzmu b'ħabel u jgħixu billi jittallbu l-karità. Anke l-Franġiskani li kienu jipprezentaw ruħhom jittallbu għand il-musulmani kienu iġu megħjuna bi-ttjieba kollha minnhom, u kienu jisimgħuom bil-qalb, sakemm ma jibdwex jittkellmu kontra l-Profeta Muhammad. L-atteġġjament umli tagħhom, id-disprezz tar-rikkezzi, u l-bixra axxetika tagħhom kienet tfakkar lill-misilmin fis-*sufiyya*: il-poplu sempliċi dejjem kellu venerazzjoni partikulari lejn l-axxeti. Dan l-istil ta' ħajja franġiskan ma kienx jaqqa' taħt is-suspett tal-ħassieba misilmin. Waħda mill-aħjar definizzjonijiet li bihom l-awturi musulmani tal-Medjuevu kienu jiddiskrivu l-kunċett ta' *tasawwuf*, hi dik li tgħid li l-veru *sufi* hu bniedem li ma għandu xejn tiegħu u li ma hu maħkum mill-kilba lejn xejn».

Fil-fatt, dejjem skond l-istudji ta' Roncaglia, li jsegwi l-Iżlamista famuż franċiż Louis Massignon, teżisti dokumentazzjoni ta' fonti Gharbija ta' l-epoka li tista' tkun prova tal-laqgħa ta' Franġisku mas-Sultan. Din il-fonti inkitbet minn mistiku Musulman, li kien jismu al-Fakhr al-Farisi, li kien kunsillier ta' Malek-al-Kamil. Hemm iskrizzjoni fuq il-qabar ta' dan il-mistiku Musulman li tagħti din ix-xhieda: «Hu [al-Fakhr al-Farisi] kellu virtutijiet magħrufin ħafna. Huma magħrufin ukoll il-ġrajjet tiegħu ma' al-Malik al-Kamil u dak li ġara minħabba *r-rahib*».

Min kien dan ir-*rahib*, jew raħeb bil-Malti, li ħalla tifikira daqshekk ħajja tant li

baqa' mfakkar fuq il-qabar ta' dan il-mistiku Musulman magħruf? Nistgħu naf-fermaw biss li, tul l-istorja twila tal-ġlied u tal-ftehim bejn Musulmani u Insara fl-Orient, ma għandna l-ebda riferiment ieħor għal xi laqgħa bejn bniedem ta' Alla Kristjan u Sultan Musulman, ħlief il-każ ta' Franġisku li jmur fit-tinda ta' Malek-al-Kamil matul il-ħames kruċjata, u hemmhekk ukoll jittkellem mal-filosfi u l-kbarat tar-religjon Musulmana, li fosthom kien jispikka al-Fakhr al-Farisi.

Bibliografija

G. Basetti-Sani, "Chi era il vecchio famoso che incontrò San Francesco a Damietta", in *Studi Francescani* 82 (1985) 209-244. "San Francesco è incorso nella scomunica? Una bolla di Onorio III ed il supposto pellegrinaggio del santo a Gerusalemme", in *Archivum Franciscanum Historicum* 65 (1972) 3-19. F. Cardini, "Nella presenza del Soldano superba", in *Studi Francescani* 71 (1974), 199-240. F. Gabrieli, *San Francesco e l'Oriente Islamico, in Espansione del Francescanesimo tra Occidente e Oriente nel Secolo XIII* (Atti del VI Convegno Internazionale della Società Internazionale di Studi Francescani, 12-14 ottobre 1978), Assisi, 1979, 105-122. A. Ghinato, "S. Francesco in Oriente Missionarius ac Peregrinus", in *Acta Ordinis Fratrum Minorum* 83 (1964) 164-181. G. Golubovich, "San Francesco e i Francescani in Damietta (5 nov. 1219 - 2 febr. 1220)", in *Studi Francescani* XXIII (1926) 307-330. J. Hoeberichts, *Francesco e l'Islam*, Edizioni Messaggero Padova 2002. N. Jacopozzi, "Dove sia avvenuta la visita di san Francesco d'Assisi al Sultano Malek el Kamel", in *Frate Francesco*, Milano 2 (1925) 379-393. L. Lemmens, "De sancto Francisco Christum prae-dicante coram Sultano Aegypti", in *Archivum Franciscanum Historicum* XIX (1926) 559-578. F. van Ortoy, "Saint Francois d'Assise et son voyage en Orient", in *Analecta Bollandiana* 31 (1912) 451-462. J.M. Powell, "Francesco d'Assisi e la Quinta Crociata: Una Missione di Pace", in *Schede Medievali* 4 (1983), 68-77. M. Roncaglia, "San Francesco d'Assisi in Oriente", in *Studi Francescani* XXV (1953), 97-106. P. Rossi, *Francescani e Islam. I Primi Cinque Martiri*, Intra Tevero Et Arno Editrice, Anghiari 2001. I. Vazquez Janeiro, "I Francescani e il Dialogo con gli Ebrei e i Saraceni nei secoli XIII-XV", in *Antoniano* 65 (1990), 533-549.

l-kompli f' ħarga oħra.